

Fíggjarmálaráðið
Tinganes

Dagfesting
21. oktober 2019

Okkara j.nr.
19/05

Málsviðgeri
Eyðun Christiansen

Tygara j.nr. 19/00311

Lógaruppskot um skattalætta til lærlingar.

Fíggjarmálaráðið hevur 9. oktober sent Kommunufelagnum “Uppskot til lógtingslóg um broyting í lógtingslóg um landsskatt og kommunuskatt (Skattalógin) (Frádráttur til lærlingar á 50.000 kr. árliga)” til hoyringar. Hoyringsfreistin er 21. oktober 2019.

Kommunufelagið staðfestir, at Fíggjarmálaráðið við stuttu hoyringsfreistini til lógaruppskotið brýtur sínar egnu meginreglur fyri góðum lógarsmíði, sum áseta at “ummælisfreistin eigur ikki at vera styttri enn 4 vikur.”¹

Í øðrum lagi staðfestir Kommunufelagið, at lógaruppskotið hevur við sær munandi fíggjarliga ávirkan á kommunurnar. Sambært viðmerkingunum koma kommunurnar at hava ein inntøkumiss á omanfyri 10 mió. kr.

Landsstýrið hevur sjálvsagt fullan rætt til at gera egnar fíggjarligar raðfestingar, og Kommunufelagið ger tí ikki innihaldsligar viðmerkingar um, hvørt tað er rætt at geva lærlingum skattalætta fram um aðrar samfelagsbólkar. Men Kommunufelagið mótmælir staðiliga, at lógaruppskot, sum hava fíggjarliga ávirkan á kommunurnar, ikki verða gjørd í samráð við kommunurnar.

Vil landið gera tað meira áhugavert at gerast lærlingur, og at stimbra um hugin hjá lærlingum at arbeiða, so kann landið geva lætta við afturbering til lærlingar heldur enn at gera eina serskipan í skattalógini. Við eini afturbering kundi landið fíggjað hesa vælvild úr egnum kassa heldur enn úr kommunukassunum.

Nýggja landsstýrið tykist í hesum føri at taka við, har undanfarna slepti, við støðugt og einvíst at máa burtur av inntøkugrundarlagnum hjá kommununum. Minkar inntøkugrundarlagið hjá kommununum, so hava tær, sum er, tvinnar kostir í at velja. Annaðhvørt kunnu kommunurnar fremja sparingar á teimum málsøkjum, sum eru kommunal – t.v.s. spara uppá borgaravendar tæmastur, og/ella kunnu kommunurnar hækka skattaprosentið.

Um landsstýrið hevur ætlanir um at broyta fíggjarligu fortreytirnar hjá kommununum, so er umráðandi, at hetta verður gjørt í í góðari tíð og í samráð við kommunurnar. Kommunurnar leggja í hesum døgum seinastu hond á fíggjarætlanirnar fyri komandi ár, og hædd er ikki tikin

¹ RUNDKRIV UM LÓGARSMÍÐ, s 27

fyri skattalætta til lærlingar ella øðrum, sum landsstýrið móguliga hevur í hyggju at fremja við kommunalari fígging.

Orsaka av stuttu hoyringsfreistini, so hevur stýrið Kommunufelagsins ikki havt móguleika at viðgera uppskotið. Av somu orsök tilskilar felagið sær rætt til at koma við fleiri viðmerkingum seinni.

Kommunufelagið hevur í sambandi við fyriliggjandi lógaruppskot í skrivi dagfest 10. oktober 2019 heitt á løgmann um skjótast gjørligt at fáa fund í lag millum løgmann og leiðsluna í Kommunufelagnum. Kommunufelagið bíðar enn eftir fundarboðum.

Vegna
Kommunufelagið

Dennis Holm

Formaður

Eyðun Christiansen

Stjóri